
Devikakritam Balakrishna Stotram

देविकाकृतं बालकृष्णस्तोत्रम्

Document Information

Text title : Devikakritam Balakrishna Stotram

File name : devikAKRRRitaMbAlakRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 4 | adhyAya 70/35-50||

Latest update : May 15, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 15, 2026

sanskritdocuments.org

देविकाकृतं बालकृष्णस्तोत्रम्



पृष्ठवाँस्तां लोमशो वै का त्वं पुराऽधुनाऽपि च ।
कमला वा सती भक्तिः सावित्री काऽसि कन्यके ॥ ३५ ॥
देवता वा संहिता वा गृहगोधोत्थविग्रहा ।
का त्वं कल्याणसंस्थाना वद सन्देहनाशिनि ॥ ३६ ॥
पृष्टैवं सा बद्रीके सञ्जगाद शृण्वतां सताम् ।
सभाजनानां सर्वेषां मेघगम्भीरया गिरा ॥ ३७ ॥
“नमो वोऽस्तु समस्तेभ्यो व्यासाय ते नमोऽस्तु च ।
श्रीसंहितास्वरूपायै लक्ष्म्यै देव्यै नमो नमः ॥ ३८ ॥
लक्ष्मीनारायणायाऽत्र कृष्णकान्ताय वै नमः ।
लोमशाय गुरवे च मोक्षदाय नमो नमः ॥ ३९ ॥
सर्वर्षिभ्यश्च साधुभ्यः साध्वीभ्यश्च नमो नमः ।
नमो मात्रे महाराज्यै महाराजाय वै नमः ॥ ४० ॥
वैष्णवेभ्यः समस्तेभ्यः कथाश्रोतृभ्य ॐ नमः ।
नमो मण्डपदेवेभ्यो देवीभ्यश्च नमो नमः ॥ ४१ ॥
मुक्तमुक्तानिकाभ्यश्च सर्वेभ्यश्च नमो नमः” ।
क्षमध्वं चापराधान्मे दोषान् क्षमध्वमीश्वराः ॥ ४२ ॥
साधवो ऋषयः सर्वे राजा राज्ञी च वैष्णवाः ।
सखीजनाः सखायश्च क्षमध्वं मेऽपराधकान् ॥ ४३ ॥
अहं नाणकिनीनाम्नी खवासिनी पुराऽभवम् ।
भाणवाणीसखी राज्ञ्या दिनेश्वर्याश्च किङ्करी ॥ ४४ ॥
स्वार्थपरा स्तैन्यपरा धर्मधनाऽवचोरिका ।
साऽहं मृता याम्यदूतैर्नीता याम्यपुरं ततः ॥ ४५ ॥

भुक्त्वा पापफलं तस्माज्जन्मार्थं त्विह चाऽऽगता ।
गृहगोधा कर्मवशाज्जाताऽवशेषभोगिनी ॥ ४६ ॥
पूजावारिस्पृष्टदेहा मृताऽत्र कृपया मुनेः ।
प्रसादाशनतो नष्टा वासना मम सर्वथा ॥ ४७ ॥
बहुपुण्याऽस्मि सञ्जाता कथायाः श्रवणादिह ।
दिव्या देव्यस्मि सञ्जाता कृपया लोमशस्य च ॥ ४८ ॥
मोक्षमिच्छामि गन्तुं वै नेच्छामि स्वर्गमित्यपि ।
मह्यं मन्त्रं हरेश्चापि नामधुन्यं प्रपत्तिदम् ॥ ४९ ॥
लोमशोऽयं ददात्वत्र येन यामि पराऽक्षरम् ।
नमामि पादयोर्वेश्च किङ्करी देविकाऽस्मि च ॥ ५० ॥
इति श्रीलक्ष्मीनारायणीयसंहितायाः तिष्यसन्तानात्मकस्य चतुर्थखण्डे
७०-अध्यायान्तर्गतं देविकाकृतं बालकृष्णस्तोत्रं सम्पूर्णम् ।
लक्ष्मीनारायणीयसंहिता । खण्ड ४ । अध्याय ७०/३५-५० ॥

lakShmInArAyaNIyasaMhitA . khaNDa 4. adhyAya 70/35-50..

Proofread by PSA Easwaran

—
Devikakritam Balakrishna Stotram

pdf was typeset on May 15, 2026

—

Please send corrections to sanskrit@cheerful.com

